

ಕರ್ನಾಟಕ ವಿಧಾನ ಸಭೆ

ಬುಧವಾರ, 31ನೇ ಆಗಸ್ಟ್ 1983 ಭಾದ್ರಪದ 9, 1905

ವಿಧಾನ ಸೌಧದಲ್ಲಿರುವ ವಿಧಾನಸಭಾ ಸಭಾಂಗಣದಲ್ಲಿ ಸದನವು

ಬೆಳಿಗ್ಗೆ ಹನ್ನೊಂದು ಗಂಟೆಗೆ ಸಮಾವೇಶಗೊಂಡಿತು.

ಮಾನ್ಯ ಅಧ್ಯಕ್ಷರು (ಶ್ರೀ ಡಿ. ಬಿ. ಚಂದ್ರೇಗೌಡ) ಅಧ್ಯಕ್ಷ ಪೀಠವನ್ನಲಂಕರಿಸಿದರು.

ಚುಕ್ಕೆ ಗುರುತಿನ ಪ್ರಶ್ನೆಗಳಿಗೆ ಸದನದಲ್ಲಿ ಕೊಡಲಾದ ಉತ್ತರಗಳು

ವಿಷಯ : ಧರ್ಮವೀರ ತೋಟಗಾರಿಕೆ ಕ್ಷೇತ್ರಕ್ಕೆ ನೀರು ಸರಬರಾಜು ಮಾಡುವ ಬಗ್ಗೆ.

ಪ್ರ. 206 (4) ಶ್ರೀ ಬಿ. ಗಂಗಣ್ಣ (ಕಳ್ಳಂಬೆಳ್ಳ).—ಮಾನ್ಯ ಪಶು ಸಂಗೋಪನ, ಪಶುವೈದ್ಯ ಹಾಗೂ ತೋಟಗಾರಿಕೆ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೇ :—

1. ತುಮಕೂರು ಜಿಲ್ಲೆ, ಚಿಕ್ಕನಾಯಕನಹಳ್ಳಿ ತಾಲ್ಲೂಕು, ಬೆಳ್ಳಾರ ಧರ್ಮವೀರ ತೋಟಗಾರಿಕೆ ಕ್ಷೇತ್ರವನ್ನು ಅಭಿವೃದ್ಧಿ ಮಾಡಲು ಸಾಕಷ್ಟು ನೀರಿನ ಸೌಕರ್ಯ ಅತ್ಯಾವಶ್ಯಕವಾಗಿ ಬೇಕಾಗಿದೆ ಎಂಬುದು ಸರ್ಕಾರದ ಗಮನಕ್ಕೆ ಬಂದಿದೆಯೇ ;

2. ಹಾಗಿದ್ದರೆ, ಸರ್ಕಾರ ಈ ಬಗ್ಗೆ ಏನು ಕ್ರಮ ತೆಗೆದುಕೊಂಡಿದೆ ?

ಶ್ರೀ ವಿಶ್ವನಾಥರೆಡ್ಡಿ ಮುದ್ದಾಳ್. ಪಶುಸಂಗೋಪನೆ, ಪಶುವೈದ್ಯ ಮತ್ತು ತೋಟಗಾರಿಕೆ ಮಂತ್ರಿಗಳು.—

1. ಹೌದು.

2. ತೋಟಗಾರಿಕೆ ಕ್ಷೇತ್ರಕ್ಕೆ ನೀರಿನ ಪೂರೈಕೆಗಾಗಿ ಈ ಕೆಳಕಂಡ ಕ್ರಮಗಳನ್ನು ತೆಗೆದುಕೊಳ್ಳಲಾಗಿದೆ :

(1) 22.5 ಅಶ್ವ ಶಕ್ತಿ ನೀರೆತ್ತುವ ಯಂತ್ರವನ್ನು (ಪಂಪ್‌ಸೆಟ್) ಹಾಲಿ ಇರತಕ್ಕಂತಹ ಗಣಿ ಸರಂಗಕ್ಕೆ ಅಳವಡಿಸಲಾಗಿದೆ.

(2) 90 ಅಶ್ವ ಶಕ್ತಿ ಪರ್ಯಾಯ ನೀರೆತ್ತುವ ಯಂತ್ರವನ್ನು ಬೋರನ ಕಣಿವೆಯ ಜಿನುಗು ನೀರಿಗೆ ಅಳವಡಿಸಲಾಗಿದೆ.

(3) ಇತ್ತೀಚೆಗೆ ನಾಲ್ಕು ಕೊಳವೆ ಬಾವಿಗಳನ್ನು ತೆಗೆಯಿಸಲಾಗಿದ್ದು ಅವುಗಳ ಪೈಕಿ ಎರಡರಲ್ಲಿ ಕ್ರಮವಾಗಿ 3600 ಮತ್ತು 1500 ಗ್ಯಾಲನ್‌ಗಳಷ್ಟು ನೀರು ದೊರೆತಿದೆ. ಇವುಗಳಿಗೆ ಅಳವಡಿಸಲು ಪಂಪ್‌ ಸೆಟ್‌ಗಳನ್ನು ತರಲಾಗಿದೆ ಮತ್ತು ಇದಕ್ಕೆ ಬೇಕಾದಂತಹ ವಿದ್ಯುಚ್ಛಕ್ತಿ ಸರಬರಾಜಿಗೆ ಮಂಜೂರಾತಿ ಸಹ ದೊರೆತಿದೆ. ಶೀಘ್ರದಲ್ಲಿಯೇ ಪಂಪ್‌ಸೆಟ್‌ಗಳನ್ನು ಅಳವಡಿಸಲಾಗುವುದು.

ಉಳಿದ ಎರಡು ಕೊಳವೆ ಬಾವಿಗಳಲ್ಲಿ ಸಾಕಷ್ಟು ನೀರು ಸಿಗದೆ ಇದ್ದುದರಿಂದ ಅವುಗಳನ್ನು ಕೈಬಿಡಲಾಗಿದೆ.

4. ಈ ಪ್ರದೇಶದಲ್ಲಿ ಇನ್ನಷ್ಟು ಕೊಳವೆ ಬಾವಿಗಳನ್ನು ತೆಗೆಯಲು ಸೂಕ್ತ ಸ್ಥಳವನ್ನು ಗುರುತಿಸಲು ಸರ್ಕಾರದ ಭೂಶಾಸ್ತ್ರ ವಿಜ್ಞಾನಿಯನ್ನು ಕೇಳಿಕೊಳ್ಳಲಾಗಿದೆ. ಸ್ಥಳ ಪರಿಶೀಲನೆ ಆದ ನಂತರ ಸೂಕ್ತ ಸ್ಥಳ ಗಳಲ್ಲಿ ಕೊಳವೆ ಬಾವಿಗಳನ್ನು ತೆಗೆಯಿಸಲು ಕ್ರಮ ಕೈಗೊಳ್ಳಲಾಗುವುದು.

ಶ್ರೀ ಬಿ. ಗಂಗಣ್ಣ.—ನೀರಿನ ಕೊರತೆಯಿಂದ 4-5 ಸಾವಿರ ಗಿಡಗಳು ಒಣಗಿ ಹೋಗಿವೆ ಮತ್ತು ನೀರಿನ ವ್ಯವಸ್ಥೆ ಬಗ್ಗೆ ತಾವು ಹೇಳಿರುವ ರೀತಿಯಲ್ಲಿ ಕೆಲಸ ಆಗುತ್ತಿಲ್ಲ. ಆದ್ದರಿಂದ ನೀರಿನ ಕೊರತೆಯನ್ನು ಆದಷ್ಟು ಜಾಗ್ರತೆ ತಪ್ಪಿಸುವುದಕ್ಕೆ ಏನೇನು ಕ್ರಮ ಕೈಗೊಳ್ಳುತ್ತೀರಿ ? ಅಲ್ಲಿ ಕೆಲಸ ಮಾಡತಕ್ಕ ಅಧಿಕಾರಿಗಳಿಗೆ ಮತ್ತು ನೌಕರರಿಗೆ ಮನೆ ಮತ್ತಿತರ ಸೌಲಭ್ಯಗಳನ್ನು ಕಲ್ಪಿಸಿಕೊಡಬೇಕೆಂದು ಕೇಳಿರುವ ಪ್ರೊಪೋಸಲ್ ಸರ್ಕಾರದ ಮುಂದೆ ಇದೆ. ಅಲ್ಲಿ ಸಿಬ್ಬಂದಿ ಮತ್ತು ಕೂಲಿಗಾರರ ಸಂಖ್ಯೆ ಕೂಡ ಬಹಳ ಕಡಿಮೆ ಇದೆ. ಅದನ್ನು ಹೆಚ್ಚು ಮಾಡಿದರೆ ಫಾರಂ ಚೆನ್ನಾಗಿ ನಡೆಯುತ್ತದೆ. ಮಂತ್ರಿಗಳು ಇದೆಲ್ಲವನ್ನೂ ಕ್ರೋಢೀಕರಿಸಿ ಉತ್ತರಿಸಿದರೆ ಸಮಾಧಾನವಾಗುತ್ತದೆ.

ಶ್ರೀ ವಿಶ್ವನಾಥರೆಡ್ಡಿ ಮುನ್ಸೂಳ್.—ಹೋದ ಸಾರಿ ಮಳೆ ಆಭಾವದಿಂದ ಬರಗಾಲ ಪರಿಸ್ಥಿತಿ ಉಂಟಾದ ಕಾರಣ ಸಾಕಷ್ಟು ಗಿಡಗಳು ಬಾಗಿ ಹೋಗಿವೆ ಎನ್ನತಕ್ಕದ್ದು ಸರ್ಕಾರದ ಗಮನಕ್ಕೆ ಬಂದಿದೆ. ಆದರೆ ಸಲುವಾಗಿ ಎಷ್ಟು ಕೊಳವೆ ಬಾವಿಗಳನ್ನು ಹಾಕಿಸಬೇಕೆಂಬುದು ಸರ್ಕಾರದ ಗಮನದಲ್ಲಿದೆ. ಜೊತೆಗೆ, ಕೇಂದ್ರ ಸರ್ಕಾರದ ಕೋಕೋನರ್ಡ್ ಡೆವಲಪ್‌ಮೆಂಟ್ ಬೋರ್ಡಿಗೆ ಇಂಪ್ರೂವ್‌ಮೆಂಟ್ ಸಲುವಾಗಿ 30-63 ಲಕ್ಷ ರೂಪಾಯಿನ ಪ್ರೋಪೋಸಲ್ ಕಳುಹಿಸಬೇಕಾಗಿದೆ. ಅದು ಬಂದಾಗ ಹೆಚ್ಚಿನ ಸೌಲಭ್ಯ ಸಿಗಬಹುದು. ಒಟ್ಟಿನಲ್ಲಿ ಸದಸ್ಯರು ಏನೇನು ಸಲಹೆಗಳನ್ನು ಕೊಟ್ಟಿದ್ದಾರೆ, ಅವನ್ನು ಗಣನೆಗೆ ತೆಗೆದುಕೊಳ್ಳುತ್ತೇನೆ.

ಶ್ರೀ ಎಸ್. ಹುಚ್ಚಮಾಸ್ತಿಗೌಡ.—ತೋಟದಲ್ಲಿ ಇಳಿಜಾರು ಪ್ರದೇಶ ಇರುವುದರಿಂದ ಕಾಂಡೂರ ಬಂಡಿಂಗ್ ಮಾಡುವುದು ಅವಶ್ಯಕವಾಗಿದೆ. ಆ ಕಡೆ ಆದಷ್ಟು ಜಾಗೃತೆ ಲಕ್ಷ್ಯ ಕೊಡುವುದಕ್ಕೆ ಸಾಧ್ಯವೇ ? ಆ ಪ್ರದೇಶದಲ್ಲಿ ಅಭಾವ ಪರಿಸ್ಥಿತಿ ಇರುವುದರಿಂದ ಅದಕ್ಕಾಗಿ ಇಟ್ಟಿರುವ ಹಣದಲ್ಲಿ ಈ ಕೆಲಸವನ್ನು ತೆಗೆದು ಕೊಳ್ಳುವುದಕ್ಕೆ ಸಾಧ್ಯವೇ ?

ಶ್ರೀ ವಿಶ್ವನಾಥರೆಡ್ಡಿ ಮುನ್ಸೂಳ್.—ಮಾನ್ಯ ಸದಸ್ಯರ ಸಲಹೆಗಳನ್ನು ಗಣನೆಗೆ ತೆಗೆದುಕೊಂಡು ಸೂಕ್ತ ಕ್ರಮ ಕೈಗೊಳ್ಳುತ್ತೇನೆ.

ವಿಷಯ : ಸಂಕೇಶ್ವರದಲ್ಲಿ ಪಶುವೈದ್ಯ ಕಾಲೇಜು.

ಪ್ರ. 207 (7) ಶ್ರೀ ಮಲ್ಲಾರಗೌಡ ಎಸ್. ಪಾಟೀಲ್ (ಸಂಕೇಶ್ವರ).—ಮಾನ್ಯ ಕೃಷಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೆ:—

(ಅ) ಸರಕಾರದವರಿಗೆ ಸಂಕೇಶ್ವರದಲ್ಲಿ ಪಶುವೈದ್ಯ ಮಹಾ ವಿದ್ಯಾಲಯವನ್ನು ಪ್ರಾರಂಭಿಸಲು ಯಾವುದಾದರೂ ಸಂಸ್ಥೆಯಿಂದ ಮನವಿಗಳು ಬಂದಿವೆಯೇ ?

(ಆ) ಹಾಗಿದ್ದಲ್ಲಿ ತಗಲುವ ಬಿರ್ಚನ ವಿವರಗಳೇನು ;

(ಇ) ಮಾನ್ಯ ಮುಖ್ಯಮಂತ್ರಿಗಳು ಈಗಾಗಲೇ ಪಶು ಮಹಾ ವಿದ್ಯಾಲಯಕ್ಕೆ ಸಂಕೇಶ್ವರದಲ್ಲಿ ಪ್ರಾರಂಭಿಸುವುದಕ್ಕೆ ಆಶ್ವಾಸನೆ ಕೊಟ್ಟಿದ್ದು ನಿಜವೇ ?

ಶ್ರೀ ಬಿ. ಎಲ್. ಗೌಡ (ಕೃಷಿ ಮಂತ್ರಿಗಳು).—

(ಅ) ಬಂದಿದೆ.

(ಆ) ಅದು ಈಗ ಉದ್ಭವಿಸುವುದಿಲ್ಲ.

(ಇ) ಮನವಿಯನ್ನು ಸರಕಾರವು ಪರಿಶೀಲಿಸುವುದಾಗಿ ಮುಖ್ಯಮಂತ್ರಿಯವರು ಆಶ್ವಾಸನೆ ನೀಡಿದ್ದರು.

ಶ್ರೀ ಮಲ್ಲಾರಗೌಡ ಎಸ್. ಪಾಟೀಲ್.—ನನ್ನ (ಅ) ಪ್ರಶ್ನೆಗೆ ಏನಿದೆ ಎಂದು ಹೇಳಿದ್ದಾರೆ. ಹಾಗಾದರೆ ಯಾವ ಸಂಸ್ಥೆಯಿಂದ ಬಂದಿದೆ ? (ಆ) ಪ್ರಶ್ನೆಗೆ ಈಗ ಉದ್ಭವಿಸುವುದಿಲ್ಲ ಎಂದಿದ್ದಾರೆ. ಅಂದಾಗ ಹಣದ ಅಂದಾಜು ಇಲ್ಲದಿದ್ದರೆ ಸಂಸ್ಥೆಯನ್ನು ಕಟ್ಟಲಿಕ್ಕೆ ಸಾಧ್ಯವೇ ? ಆ ದೃಷ್ಟಿಯಿಂದ ಎಕ್ಸಿಮೇಟೆಡ್ ಕಾಸ್ಟ್ ಎಷ್ಟು ? (ಇ) ಪ್ರಶ್ನೆಗೆ ಪರಿಶೀಲಿಸಲಾಗುವುದು ಎಂದರೆ ಆಗುವುದಿಲ್ಲ. ದಿಟವಾದ ಉತ್ತರವನ್ನು ಕಾಣಿಸಬೇಕಾಗಿತ್ತು, ಆದರೆ ಕಾಣಿಸಲಿಲ್ಲ. ಈ ಬಗ್ಗೆ ನಿರ್ದಿಷ್ಟವಾಗಿ ಉತ್ತರಿಸಬೇಕಾಗುತ್ತದೆ.

ಶ್ರೀ ಬಿ. ಎಲ್. ಗೌಡ.—ಸಂಕೇಶ್ವರದ ವಿದ್ಯಾವರ್ಧಕ ಸಂಸ್ಥೆಯಿಂದ ಬೇಡಿಕೆ ಬಂದಿದೆ. ಸಾಮಾನ್ಯವಾಗಿ ಒಂದು ಮೆಟರ್‌ಗೆ ಕಾಲೇಜನ್ನು ಪ್ರಾರಂಭ ಮಾಡಬೇಕಾದರೆ ರೇಕರಿಂಗ್ 30 ಲಕ್ಷ ರೂಪಾಯಿ ಮತ್ತು ನಾನ್ ರೇಕರಿಂಗ್ 90 ಲಕ್ಷ ರೂಪಾಯಿ ಬಿರ್ಚನ ಬರುತ್ತದೆ. ಇದನ್ನು ಸರ್ಕಾರ ಪರಿಶೀಲನೆ ಮಾಡುತ್ತಿದೆ.

ಶ್ರೀ ಮಲ್ಲಾರಗೌಡ ಪಾಟೀಲ್.—30 ಲಕ್ಷ, 90 ಲಕ್ಷ ಬಿರ್ಚನ ಮಾಡುತ್ತೇವೆ ಎಂದು ಹೇಳುತ್ತಿದ್ದಾರೆ. ಅಷ್ಟೊಂದು ಹಣವನ್ನು ಆ ಸಂಸ್ಥೆಯಲ್ಲಿ ತೊಡಗಿಸುವುದಕ್ಕೆ ಆ ಸಂಸ್ಥೆಯ ಪರಿಸ್ಥಿತಿ ಏನಿದೆ ಎಂಬುದನ್ನು ಪರಿಶೀಲನೆ ನಡೆಸಿದ್ದೀರಾ ?

ಶ್ರೀ ಬಿ. ಎಲ್. ಗೌಡ.—ಆ ಸಂಸ್ಥೆಗೆ ಕೊಡಬೇಕೆಂದು ತೀರ್ಮಾನ ಮಾಡಿಲ್ಲ. ಪರಿಶೀಲನೆ ಮಾಡುತ್ತಿದ್ದೇವೆ. ಆದ್ದರಿಂದ ತಮ್ಮ ಪ್ರಶ್ನೆ ಉದ್ಭವಿಸುವುದಿಲ್ಲ.